



نقطہ نظر

ڈاکٹر محمد عطریف شہباز ندوی

کیسے اللہ والے ہیں یہ اے خدا!

[”نقطہ نظر“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

[توہین رسالت، مذہب پسندوں کا دوہرا رویہ اور مولانا محمود حسن دیوبندی کی رائے]

کچھ عرصہ قبل پاکستان کی ایک موقر دانش گاہ مردان یونیورسٹی میں بڑا اندوہ ناک واقعہ پیش آیا جس نے ہزاروں کورلا دیا اور رائج مذہبی فکر پر سوال کھڑے کر دیے۔ اس یونیورسٹی کے طلبہ کے ایک مشتعل ہجوم نے اپنے ہی ایک ساتھی کو بڑی بے دردی سے شہید کر ڈالا۔ پی ایچ ڈی کا طالب علم مشتعل خاں ایک گبرو، نڈراور متفکر نوجوان تھا اور یونیورسٹی انتظامیہ پر اس کی کوتاہیوں کی وجہ سے تنقیدیں کرتا رہتا تھا۔ شان رسالت میں گستاخی کا الزام لگا کر مشتعل ہجوم نے اُسے کمرے سے باہر گھسیٹا، زد و کوب کیا، کپڑے پھاڑے، پھر ایک نوجوان نے اُس نیم جاں کے سر میں تین گولیاں اتاریں۔ اور ایک شقی نے اس کا سر پتھر سے کچل دیا۔ اس کے اعضا کو توڑا گیا، نوچا اور کھسٹا گیا۔ یہ بے رحم قاتل اُسے نذر آتش کرنے کے درپے تھے کہ کسی نے مشتعل کے بے جان لاشے کو ان کے چنگل سے چھڑا کر آگ میں جلانے سے بچا لیا۔ ظالموں نے اس ظلم کی ویڈیو بھی بنائی اور انٹرنیٹ پر ڈال دی۔ جب اُس کی میت گاؤں میں لائی

گئی تو مسجد کے جاہل اور فسادی امام نے اعلان کر دیا کہ کوئی اس کی نماز جنازہ نہ پڑھے کہ وہ مرتد و گستاخ رسالت تھا۔ یعنی الزام بھی لگایا اور خود ہی فیصلہ بھی سنایا!! دوسرے گاؤں سے کچھ لوگ ہمت کر کے آئے تب اس کی نماز جنازہ پڑھی گئی۔ شہید مشعل کو کیا معلوم تھا کہ بے رحم یونیورسٹی انتظامیہ ماں باپ کے اکلوتے چراغ کو یوں بجھا دینے کی سازش کر ڈالے گی!! بہر حال بڑا افسوس ناک واقعہ ہے جس پر علمائے مفتی محمد نعیم، مفتی تقی عثمانی اور کچھ اور لوگوں نے اس واقعہ کی سخت مذمت کی۔ عدلیہ نے اس کا ازخود نوٹس لیا اور انتظامیہ بھی دیر سے ہی سہی جاگی مجرم پکڑے بھی گئے، مگر اس کے پیچھے جو مذہبی بیانیہ ہے، اس پر کوئی توجہ نہیں دے رہا ہے۔

مشعل خاں جیسے ایسے پاکستان میں نئے نہیں ہیں۔ اس واقعہ کے حوالہ سے کئی سارے مضامین پڑھنے میں آئے خاص کر ان کے جو مذہب پسند یا اسلام پسند کالم نگار کہے جاتے ہیں۔ بڑا دکھ ہوا کہ اتنا ہول ناک حادثہ ہو گیا، ایک سازش کے تحت تو بین رسالت کی افواہ پھیلائی گئی، طلباء کے ہجوم کو اسلام کے اور دین کے نام پر گمراہ کیا گیا اور ایک معصوم جان کو اس وحشیانہ انداز میں بربریت کا نشانہ بنایا گیا کہ ہلا کو اور پچنگیز کی روحیں بھی شرمناک ہیں، مگر ہمارے اسلام پسند حضرات کو آفریں ہو جو یہ کہنے کا گردہ رکھتے ہیں کہ ایسے واقعے روز ہی ہوتے رہتے ہیں، کہ فلاں جگہ فلاں حافظ صاحب کو شہید کیا گیا، فلاں واقعہ میں فلاں مدرسہ کے معصوم طلبہ جان سے گئے تب اتنا واویلا نہیں کیا گیا۔ ایک اور صاحب یوں گویا ہوئے کہ جو ہوا برا ہوا، مگر یہ تو کتنا پڑے گا کہ مشعل خاں تو بین رسالت کا مرتکب نہیں بھی ہوا ہو، تھا تو وہ لبرل اور آزاد خیال۔ اس لیے ہمیں نظر رکھنی ہوگی کہ ہماری سوسائٹی کدھر جا رہی ہے؟ بچوں کو تربیت دینی ہو گی ایسا نہ ہو کہ وہ ملحد لبرلوں کے شکار بن جائیں۔ اس واقعہ کے حوالہ سے ایک اور مضمون نگار نے یوں خامہ فرسائی کی کہ آج مذہب پر برا وقت آ گیا ہے اور لبرل فاسقین مسلمات کو چیلنج کر رہے ہیں، اجماعی مسائل زیر بحث لا رہے ہیں، اس سب کو روکنا ہوگا تبھی ملک میں امن آئے گا وغیرہ۔ ایک مشہور مذہبی سیاسی رہنما نے واقعہ کی حقیقت جانے بغیر تبصرہ فرمایا کہ ”جب تک حکومت اہانت کے کیسوں میں قانون کے مطابق کارروائی نہیں کرے گی ہجوم قانون کو اپنے ہاتھ میں لیتا رہے گا“۔ (ان تبصروں کے بین السطور میں کیا یہ پیغام چھپا ہوا نہیں ہے کہ لبرلوں اور آزاد خیالوں اور دوسری راے رکھنے والوں کو جینے کا کوئی حق نہیں، انھیں کچل ڈالو؟)

مشعل خاں کے واقعہ کے کچھ ہی دن بعد ایک دوسرے علاقہ میں شان رسالت میں گستاخی کے الزام میں تبلیغی جماعت کے تین معصوم افراد پر بھی فریق مخالف کے ایک جو شیلے اور بیکے ہوئے نوجوان نے رات کے اندھیرے میں مسجد کے اندر گھس کر چاقو سے حملہ کیا جس میں ایک فرد تو جاں بحق ہو گیا، باقی شدید زخمی۔ اس طرح کے واقعات کے

بعد پورے معاشرہ میں ایک بیداری پیدا ہونی چاہیے تھی جو بد قسمتی سے نہیں ہوئی۔ حد تو یہ ہے کہ سول سوسائٹی نے بھی اپنے اطوار نہیں بدلے عام لیاقت حسین اور ایا مقبول جان نے لفظوں سے کھیلنے اور مذہب کے غلط استعمال میں کوئی کسر نہیں چھوڑی۔ حال ہی میں جس طرح مولوی خادم حسین رضوی نے قانون توہین رسالت سے متعلق حکومت کی ایک غلطی (جسے درست کر لیا گیا) کو بنیاد بنا کر ۲۱ دن کا دھرنا دیا، اس کے خلاف پولیس ایکشن کی ناکامی اور اس پر فوج نے حکومت کا کہنا نہ مان کر جس طرح دھرنے والوں میں رقیب بانٹیں اور دنیا بھر میں پاکستان کی جگہ ہنسائی کروائی، اس سے بھی معلوم ہوتا ہے کہ معاشرہ اپنی مذہبی انتہا پسندی سے باز آنے کے لیے تیار نہیں ہے۔ اس حوالہ سے دھرنے اور عظمت رسالت کا نفرتیں ہو رہی ہیں، معاشرہ میں مذہبی جنونیت بڑھتی ہی جا رہی ہے، وجہ یہ ہے کہ اس سلسلہ میں جو مذہبی بیانیہ ہے، اس پر نظر ثانی کے لیے کوئی تیار نہیں جس کی جانب محترم جناب جاوید احمد غامدی بہت دنوں سے قوم کو متوجہ کر رہے ہیں۔

ہمارا مذہبی طبقہ اس سلسلہ میں کس طرح کے دو معیار رکھتا ہے، اس پہلو سے چند باتیں قارئین کی خدمت میں پیش ہیں۔

قانون توہین رسالت کے ذیل میں خاص کر تین چیزیں بیان کی جاتی ہیں: خدا تعالیٰ کی جناب میں گستاخی، رسالت مآب صلی اللہ علیہ وسلم یا کسی دوسرے پیغمبر کی شان میں گستاخی اور قرآن پاک کے بارے میں کوئی نازیبا بیان۔ ہمارے مذہبی جو شیعہ ذرا ان تینوں کے حوالہ سے اپنے مذہبی، علمی و ادبی تاریخی سرمایہ پر سرسری سی نظر ہی ڈال لیں، ایسی کتنی ہی چیزیں اہل تصوف و ارباب باطن کے ہاں نظر آجائیں گی جن کو بڑی آسانی سے توہین رسالت کے زمرہ میں لایا جاسکتا ہے۔

اہل تصوف کو ہمارا مذہبی طبقہ جدید اہل حدیث کو مستثنیٰ کر کے، ارباب ذوق، اصحاب مواجید، عارفین باللہ وغیرہ جیسے بلند الفاظ اور احترام سے لبریز آداب و القاب سے یاد کرتا ہے۔ عالم اسلام میں اکثر مسلمان ان حضرات اور ان سے منسوب سلاسل اور آستانوں سے عقیدت رکھتے ہیں اور برصغیر میں تو کیا دیوبندی کیا بریلوی تھوڑے ہی مسلمان ہوں گے جنہوں نے ان کی عقیدت کا قلابہ اپنی گردنوں میں نہیں ڈال رکھا ہوگا۔ ان حضرات سے عقیدت کے معاملہ میں لبرل و آزاد خیال افراد بھی مذہبیوں سے پیچھے نہیں ہیں۔ بلکہ رند مشربی، آزاد خیالی اور صلح کلیت کی سوچ کا تو مرجع ہی یہی حضرات متصوفین اور ان کی زندگیاں ہیں۔ تاہم ان حضرات کے ملفوظات، احوال و کشف میں بہت کچھ ایسا ہے (اگر اس کی تاویل و توجیہ نہ کی جائے) جو گستاخانہ مواد سے بھی آگے کی چیز ہے۔ مگر اس گستاخانہ مواد سے آسانی

سے صرف نظر کر جانے والے مریدین جو سلمان تاثیر اور مشعل خاں جیسوں کے لیے شمشیر براں بن جاتے ہیں، ذرا اپنے ان بزرگوں کے ہاں بھی جھانک کر دیکھ لیں۔ ہم مسلمان عموماً متصوفین کو قدس اللہ اسراہم اور قدس سرہم العزیز کہتے نہیں تھکتے اور ان کے کلام میں پائے جانے والے شرک جلی و خفی اور اہانت آمیز مواد کی بڑی آسانی سے توجیہ کر لیتے اور ان کو شطیحات کے خانہ میں ڈال کر تاویل کر لیتے ہیں۔ تو سوال یہ ہے کہ مذہبیت، تصوف اور فقہ باطن کے پردہ میں آپ کے لیے ہر چیز جائز ہے اور لبرلوں اور اپنے سے اختلاف کرنے والوں کی گردنیں آپ بغیر کسی تحقیق کے بس الزام کی بنیاد پر ناپ دیتے ہیں۔ اس دو غلے رویہ کو کیا نام دیا جائے؟

”اولیاء“ کے ملفوظات و اقوال میں اس قسم کے جملے اتنے زیادہ ہیں کہ ان کو لکھا جائے تو دفتر کے دفتر بھر جائیں گے، مشے نمونہ از خود وارے کے طور پر چند اقوال قارئین ملاحظہ کر لیں۔ (یہ جملے ہم نے مولانا کبیر الدین فوزان قاسمی کے رسالہ فکر اسلامی کی تشکیل جدید سے لیے ہیں)

مولانا روم (۶۷۳ھ) کے مطابق پیر اور ذات باری تعالیٰ برابر ہیں وہ کہتے ہیں:

پیر کامل صورت ظل علما یعنی دید پیر دید کبریا

ہر کہ پیر و ذات باری یکجا ندید نے مرید و مرید و مرید

”پیر اللہ کے سایہ کی صورت ہے اور پیر کو کچھ خود ذات کبریا کو دیکھنا ہے۔ جو مرید پیر اور ذات باری کو ”ایک“ نہ دیکھے وہ مرید ہی نہیں مرید ہی نہیں مرید ہی نہیں۔“

یہیں سے تصور شیخ کا مشرک نہ نظریہ پیدا ہوتا ہے۔ مگر یہ ذات باری تعالیٰ کی جناب میں گستاخی نہیں!

امام غزالی کے نزدیک عوام کی توحید لا الہ الا اللہ ہے اور خواص کی توحید لا موجود الا اللہ۔ غور فرمائیے کہ اس سے عقیدہ توحید پر کس طرح ضرب پڑتی ہے۔ کتنی ہی آیات کریمہ و حدیثوں کا خون ہوتا ہے! مگر غزالی پھر بھی شیخ الاسلام ہیں؟ ابوالحسن خرقانی (م ۴۲۵ھ) نے دعویٰ کیا کہ ”میں خدا سے دو سال چھوٹا ہوں“ ایک بار جلال آیا تو فرمایا: ”میں ہی مصطفیٰ زمانہ اور خدائے وقت“ ہوں۔ بایزید بسطامی (۲۶۰ھ) نے تو اپنا خیمہ ”عرش کے بالکل بالمقابل اور قریب لگا دیا تھا۔“ وہ یہ بھی فرمایا کرتے تھے: ”سبحانی ما أعظم شأنی“ (یعنی میں خدا ہوں میری شان کتنی بلند ہے) یہی جملہ حاجی امداد اللہ مہاجر کی سے منقول ہے جن سے تمام اکابر دیوبند ارادت کی نسبت رکھتے ہیں۔

صوفیا کے امام اکبر، وحدۃ الوجود کے پہلے فلسفی، مبلغ اور داعی ابن العربی (۶۳۸ھ) اہلس کو مؤحد اعظم مانتے تھے پھر بھی شیخ اکبر ہی رہے اور ان کے ماننے والے سلمان تاثیر اور مشعل خاں کا جنازہ پڑھنے سے بھی منع کرتے ہیں

کیوں؟ کیا اور یا مقبول جان جواب دیں گے؟ قرآن کے بارے میں مولانا رومی (۶۷۳ھ) فرماتے ہیں:

من زقرآن مغز را برداشتم استخوان را پیش سگاں انداختم

”میں نے قرآن سے اس کا مغز نکال کر ہڈیاں کتوں کے آگے پھینک دی ہیں۔“

حالانکہ خود رومی کی مثنوی کا ارباب تصوف کے ہاں کیا مقام ہے، وہ اس جملہ سے پتا چلتا ہے:

مثنوی مولوی معنوی ہست قرآن در زبان پہلوی

”مثنوی مولانا نے روم فارسی زبان میں قرآن ہے۔“

مثنوی کے پڑھنے کے لیے قراءت کا لفظ استعمال کیا جاتا ہے۔ چودھویں صدی کے ایک بڑے صوفی شیخ فضل رحمان گنج مراد آبادی نے ایک مرید سے کہا: ”مثنوی معنوی بہت پڑھا کرو (اس کو محض لفظاً پڑھنے سے) تین سو آدمی قطب ابدال ہو گئے ہیں۔“

جامع السلاسل شیخ جنید بغدادی (۲۹۸ھ) فرماتے ہیں: ”آدم نے حضور الہی کو ایک لقمہ کے عوض بیچ دیا، موسیٰ نے دیدار کرنا چاہا، لیکن میں نے دیدار الہی کی تمنا نہیں کی، بلکہ خود خدا نے چاہا کہ مجھے دیکھے، خدا کی قسم قیامت میں میرا جھنڈا محمد صلی اللہ علیہ وسلم کے جھنڈے سے ملنڈ ہوگا، اس کے نیچے تمام جن وانس اور انبیاء ہوں گے۔“ کیا اس جملہ میں صریح توہین رسالت نہیں ہے؟ جو علماء دیوبند، علمائے بریلی اور دوسرے فرقوں و جماعتوں کے علماء و اکابر صوفی اماموں کی ان ہفوات پر یقین رکھتے ہیں اور ان کی تاویل کرتے ہیں، وہ کس منہ سے سلمان تاثیر اور اہانت کے دوسرے مزعومہ ملزمین کا خون مانگتے ہیں؟ کیا مولوی خادم حسین رضوی کے پاس اس سوال کا جواب ہے؟

صوفی شیخ عبدالقدوس گنگوہی نے فرمایا کہ ”اللہ تعالیٰ نے محمد صلی اللہ علیہ وسلم کو معراج پر بلایا وہ وہاں سے واپس آگئے، خدا کی قسم میں اگر معراج پر گیا ہوتا تو کبھی واپس نہ آتا“ (مفہوم) یہ مقولہ علامہ اقبال نے اپنے خطبات ”Reconstruction of religious thought in Islam“ میں بھی نقل کیا ہے، بلکہ ایک خطبہ کی ابتدا اسی سے کی ہے اور اس کو نبوت اور صوفیانہ واردات میں فرق کی توجیہ کے لیے دلیل قرار دیا ہے۔ عام طور پر توجیہ کی جاتی ہے کہ صوفیا کی روحانی واردات ماورائے کلام ہے، اس کا تجربہ ممکن ہے لیکن بیان ممکن نہیں اور جب کوئی صوفی مغلوب الحال ہو کر اسے بیان کرنے کی کوشش کرتا ہے تو اس سے بیان میں غلطی ہو جاتی ہے۔ جو حسن توجیہ یہاں کام میں لائی گئی کیا غیر صوفیا کے لیے نہیں لائی جاسکتی؟ کیا تاج دار ختم نبوت لوگوں کا دل چیر کر دیکھ لیتے ہیں؟ ہمیں مذکورہ بزرگوں سے نہ کوئی چڑ ہے نہ پر خاش اور نفرت۔ یہ سارے بزرگ کب کے اللہ کو پیارے ہو چکے۔

ہمارا مدعا یہ ہے کہ ان بزرگوں کے مریدین میں امت مسلمہ کی بہت بڑی تعداد شامل ہے۔ اب یہ کیسا تضاد فکر و عمل ہے کہ اپنے بڑوں، بزرگوں اور مرشدوں کے ساتھ خونِ معاف، ان کے لیے ساری تاویلیں تیار، نہ ادب و احترام میں کوئی کمی! اور جو لوگ مذہب کی رائج الوقت تعبیروں سے اتفاق نہیں رکھتے یا ان سے مطمئن نہیں، ان کے خلاف عوام کا لانا عام کو اکساد یا جائے! مذہب پسندوں کے اس دوہرے رویہ اور ڈبل اسٹینڈرڈ کا کیا جواز ہے؟ ایک کے لیے تاویل اور حسن ظن تو دوسرے کے لیے کیوں نہیں؟ یہ حضرات مریدین سے 'اشرف رسول اللہ' اور 'پیشی رسول اللہ' کا کلمہ تک پڑھوا لیں، لیکن ان کے دین و ایمان پر کوئی فرق نہ پڑے اور دوسرا مذہبی عالم و مفکر رائج مذہبی فکر پر کوئی سوال اٹھا دے تو ہمارے دارالافتا اس کو سیدھے سیدھے ملحد و کافر قرار دے دیں!

ممتاز قادری کی سزا کے بعد "دلیل" کے ایک کالم نگار نے کہا کہ اس کو شہادت کا درجہ دینے کا مطالبہ عوام کر رہے ہیں اور جمہوریت میں حکومتوں کا کام عوام کی بات ماننا ہوتا ہے، ہم نے ان کے جواب میں عرض کیا کہ یہ جمہوریت نہیں یہ تو Mobocracy ہے جو جمہوریت کے پردہ میں ہر جگہ حاوی ہوتی جا رہی ہے۔ ہمارے ملک ہندوستان میں بھی اقتدار پر وہ ٹولہ مسلط ہو چکا ہے جو جمہوریت میں نہیں ہو سکتا۔ یقین رکھتا ہے اور بد قسمتی سے اب یورپ اور امریکا میں بھی کچھ اسی طرح کا منظر نامہ بننا دکھائی دے رہا ہے۔

بہر حال ہمارا سوال ابانت رسول کے جواب کے لیے یہ ہے کہ اس قانون کے علم بردار، محافظ اور حمایتی علماء و مفتیین، صحافی اور کالم نگار حضرات کیا مذکورہ بزرگوں کے نقل کیے گئے مقولوں اور ملفوظات کو Disown کرنے کی اخلاقی جرأت کریں گے؟ اور یا مقبول جان، ڈاکٹر محمد امین اور مولوی خادم حسین رضوی صاحبان کیا خیال ہے؟

بات جب توہین رسالت کی آتی ہے تو بڑے بڑے اس میں اپنی عقل و فکر کو بڑی آسانی سے طاق پر رکھنے کے لیے تیار ہو جاتے ہیں جیسے کہ غازی علم دین کی موت پر اقبال نے کہا "ترکھان کا بیٹا بازی لے گیا" ایک عام دلیل اور منطق یہ دی جاتی ہے کہ برصغیر کی ملت اسلامیہ اس معاملہ میں بہت زیادہ حساس ہے اور اس حساسیت کا اظہار توہین رسالت کے قانون کے تقدس سے ہوتا ہے۔ اس معاملہ میں علماء، دانش ور، صحافی اور عوامی لیڈر سب ایک ہی بیج پر ہیں۔ گویا سب نے مان لیا ہے کہ یہ معاملہ ایسا ہے جس میں کسی دلیل، کسی منطق اور کسی شرعی استدلال کی سرے سے ضرورت ہی نہیں۔ حالاں کہ یہ ذہنیت اسلامی نہیں نہ قرآن یا سنت اس کی آبیاری کرتے ہیں۔ یہی بات تو ہمارے ملک ہندوستان میں ہندو و فرقہ پرست قوتیں کرتی ہیں۔ جن کا کہنا ہے کہ دھرم کا معاملہ آستھا کا معاملہ ہے، اس میں کسی دلیل اور Reason کا دخل نہیں ہوتا، یہاں تک کہ عدالت کو بھی دھرم کے کسی معاملہ میں مداخلت کا حق نہیں ہے۔

اگر برصغیر کے مسلمانوں میں اتنی شدید حساسیت پائی جاتی ہے تو اس کی جڑ قرآن میں نہیں، بلکہ ”باخدا دیوانہ باشی با محمد ہوشیار“ جیسے صوفیانہ مقولوں میں ہے۔ اس ذہنیت کی اصلاح معاشرہ کے باشعور لوگوں کو کرنی چاہیے تھی، ان لوگوں کو کرنی چاہیے تھی جو اپنے آپ کو تحریکی فکر کا علم بردار کہتے ہیں۔ مگر یہاں تو گنگا ہی الٹی بہ رہی ہے۔ پاکستان کے امیر جماعت اسلامی ممتاز قادری کے بیٹے کو اسٹیج پر بیٹھا کر عوامی ریلیاں کرتے رہے، گرچہ اس کا ان کو فائدہ نہیں ملا اور نوزائیدہ تحریک لبیک کے منہ پھٹ، بلکہ دشنام طرازی میں ملکہ رکھنے والے ایک چھوٹے سے مولوی نے حکومت کی غلطیوں کو کیش کر کے مولوی سے علامہ اور پھر سیاسی قائد تک کا سفر ایک ہی جست میں طے کر لیا۔

سوال یہ ہے کہ مسلمان تو بین رسالت کے نام پر جو مرنے مارنے پر اتنی آسانی سے آمادہ ہو جاتے ہیں، کیا اس کا منشا فی الواقع حب رسول کی شدت ہے یا کچھ اور، ہی اس نفرت کی تہ میں چھپا ہوا ہے؟

مناسب معلوم ہوتا ہے کہ اس مناسبت سے اہل دیوبند کی ایک بڑی شخصیت اور اکابر علما کے شیخ مولانا محمود الحسن دیوبندی کی تشخیص قارئین کے سامنے لائی جائے۔ اپنے شاگرد مولانا مظہر الحسن گیلانی (م ۱۹۵۶ء) کے اسی سوال کے جواب میں مولانا محمود نے فرمایا کہ تو بین رسالت کے واقعات پر مسلمانوں کا پُر تشدد رد عمل کسی واقعی حب رسول پر مبنی نہیں، بلکہ وہ اس لیے بھڑکتے ہیں کہ اس سے دراصل ان کی انا کو ٹھیس پہنچتی ہے۔ مولانا گیلانی نے یہ واقعہ اپنی ایک کتاب میں نقل کیا ہے، قصہ یوں ہے: ایک دن اس حدیث پر گفتگو کے ذیل میں کہ: ”تم میں سے کوئی شخص اس وقت تک کامل الایمان نہیں ہو سکتا جب تک وہ مجھ سے اپنے رشتہ دار، اپنے مال و دولت اور دوسرے تمام لوگوں سے محبت کرنے والا نہ ہو“ (مسلم جلد اول بشرح النووی ص ۲۹۰) شیخ الہند مولانا محمود حسن دیوبندی نے فرمایا کہ محبت کا تقاضا یہ ہے کہ محبوب کی مرضی کے آگے سب کچھ قربان کر دیا جائے لیکن مسلمان ایسا نہیں کرتے، گیلانی کہتے ہیں: فقیر نے عرض کیا کہ بھلا اللہ عام مسلمان بھی سرکار کائنات صلی اللہ علیہ وسلم کی محبت کی اس دولت سے سرفراز ہیں، جس کی دلیل یہ ہے کہ ماں باپ کی توہین کو تو ایک حد تک مسلمان برداشت کر لیتا ہے، زیادہ سے زیادہ گالیوں کے جواب میں وہ بھی گالیوں پر اتر آتا ہے، لیکن رسالت مآب صلی اللہ علیہ وسلم کی ہلکی سی (اہانت) بھی مسلمانوں کو اس حد تک مشتعل کر دیتی ہے کہ ہوش و حواس کھو بیٹھتے ہیں۔ آئے دن کا مشاہدہ ہے کہ لوگ جان پر کھیل گئے۔ سن کر حضرت نے فرمایا کہ ہوتا بے شک یہی ہے جو تم نے کہا، لیکن ایسا کیوں ہوتا ہے؟ تہ تک تمھاری نظر نہیں پہنچی۔ محبت کا اقتضایہ ہے کہ محبوب کی مرضی کے آگے ہر چیز قربان کی جائے۔ لیکن عام مسلمانوں کا جو برتاؤ آں حضرت کی مرضی مبارک کے ساتھ ہے، وہ بھی ہمارے سامنے ہے۔ پیغمبر نے ہم سے کیا چاہا تھا اور ہم کیا کر رہے ہیں، اس سے کون ناواقف

ہے۔ پھر سبکی آپ صلی اللہ علیہ وسلم کی جو مسلمانوں کے لیے ناقابل برداشت بن جاتی ہے، اس کی وجہ محبت تو نہیں ہو سکتی۔ خاک سار نے عرض کیا تو آپ ہی بتائیں اس کی وجہ کیا ہے؟ نفسیات انسانی کے اس مبصر حاذق نے فرمایا کہ سوچو گے تو درحقیقت آں حضرت صلی اللہ علیہ وسلم کی سبکی میں اپنی سبکی کا غیر شعوری احساس پوشیدہ ہوتا ہے۔ مسلمانوں کی خودی اور انانیت مجروح ہوتی ہے (کہ) ہم جسے اپنا پیغمبر اور رسول مانتے ہیں تم اس کی اہانت نہیں کر سکتے۔ چوٹ دراصل اپنی اس ”ہم“ پر پڑتی ہے۔ لیکن مغالطہ ہوتا ہے کہ پیغمبر صلی اللہ علیہ وسلم کی محبت نے ان کو انتقام پر آمادہ کیا ہے۔ نفس کا یہ دھوکا ہے۔ اپنی جگہ ٹھنڈے دل سے جو غور کرے گا، اپنے طرز عمل کے تناقض کے اس نتیجہ تک پہنچ سکتا ہے۔ بہر حال محبوب کی مرضی کی جسے پروا نہ ہو، اذان ہو رہی ہے اور لایعنی اور لا حاصل گپوں سے بھی جو اپنے آپ کو جدا کر کے مؤذن کی پکار پر نہیں دوڑتا، اُسے انصاف سے کام لینا چاہیے کہ محبت کا دعویٰ اس کے منہ پر کس حد تک پھبتا ہے۔ (مناظر احسن گیلانی: احاطہ دارالعلوم میں بیتے ہوئے دن ص ۱۵۴-۱۵۵ مکتبہ طیبہ، دیوبند ۱۴۱۶ھ)

سر سچ ایسوسی ایٹ مرکز برائے فروغ تعلیم و ثقافت مسلمانان ہند
www.al-mawrid.org
www.javedahmadghamidi.com



"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"